



MALTA

QORTI TA' L-APPELL

S.T.O. PRIM IMHALLEF

SILVIO CAMILLERI

ONOR. IMHALLEF

GIANNINO CARUANA DEMAJO

ONOR. IMHALLEF

NOEL CUSCHIERI

Seduta tat-30 ta' Mejju, 2014

Appell Civili Numru. 109/2011/2

Helen Milligan

v.

Anthony *sive* Tony Xuereb

1. Dan huwa appell tal-konvenut minn provvediment mogħti fis-16 ta' April 2013 mill-Qorti tal-Maġistrati (Għawdex), Ġurisdizzjoni Superjuri, Sezzjoni Ġenerali, li ċaħdet talba tal-konvenut biex titneħħa mill-inkartament it-twegiba tal-attriċi għall-kontro-talbiet tal-konvenut għax il-konvenut igħid illi dik it-twegiba giet prezentata wara li għadda ż-żmien mogħti mil-liġi għalhekk.
2. Il-fatti rilevanti seħnew hekk: L-attriċi fetħet kawża kontra l-konvenut b'rikors maħluf prezentat fis-27 ta' Diċembru 2011. B'dikriet tad-29 ta' Awissu 2012 il-qorti ordnat illi l-kawża titqiegħed fuq il-lista' tat-2 ta' Ottubru 2012 sabiex tinstema'. L-avviż tas-smiġħ gie notifikat lill-attriċi fil-5 ta' Settembru 2012, u r-rikors maħluf u l-avviż tas-smiġħ ġew notifikati lill-konvenut fit-12 ta' Settembru 2012. Il-konvenut wieġeb għar-rikors fil-24 ta' Settembru 2012 u għamel ukoll rikonvenzjoni¹. It-twegiba bil-kontro-talbiet giet notifikata lill-attriċi fis-26 ta' Settembru 2012. L-attriċi mbagħad wieġbet għall-kontro-talbiet fil-15 ta' Ottubru 2012, wara li l-kawża kienet għà nstemgħet l-ewwel darba fit-2 ta' Ottubru 2012.
3. L-artt. 158 u 398 tal-Kodiċi ta' Organizzazzjoni u Proċedura Ċivili, safejn huma rilevanti għall-każ tallum, igħidu hekk:

¹ Ir-rikonvenzjoni ma saritx "fir-risposta bil-miktub għar-rikors ġuramentat", kif irid l-art. 398(1) tal-Kodiċi ta' Organizzazzjoni u Proċedura Ċivili, iżda f'att separat. Madankollu ma tressqet ebda eċċezzjoni dwar il-validità tar-rikonvenzjoni.

“158. (1) Il-konvenut għandu jippreżenta r-risposta ġuramentata tiegħu fi żmien għoxrin jum mid-data tan-notifika, kemm-il darba ma jkunx se jammetti t-talba.

“... ..

“(13) Minkejja d-disposizzjonijiet ta' qabel dan l-artikolu, meta l-qorti tkun stabbiliet jum għas-smiġ tal-kawża qabel iż-żmien stabbilit biex tiġi ppreżentata r-risposta ġuramentata skont dan l-artikolu, il-konvenut għandu jippreżenta r-risposta ġuramentata mhux iktar tard mill-ħin li fih il-kawża tkun se tinstema' l-ewwel darba, u jista' wkoll jippreżentahom quddiem il-qorti f'dik is-seduta u jinnotifika kopja tagħhom lill-attur billi jagħti kopja lill-avukat tiegħu f'dik l-istess seduta.

“398. (2) il-konvenut għandu, dwar il-kontro-talba, jħares, kemm jista' jkun, ir-regoli stabbiliti b'dan il-Kodiċi jew b'xi liġi oħra għall-att proċedurali li bih il-proċedimenti kienu l-ewwel inbdew.

“(3) Meta l-proċedimenti jkunu b'rikors ġuramentat, kontro-talba magħmula fir-risposta ġuramentata tkun tiswa daqs preżentata ta' rikors ġuramentat dwar dik it-talba, li għandha tiġi notifikata lill-attur, li għandu jipproċedi daqslikieku kien il-konvenut dwarha;”

4. Billi l-attriċi ma kinitx ippreżentat it-tweġiba tagħha mhux aktar tard mill-ewwel jum ta' smiġ tal-kawża, jew waqt dak is-smiġ, il-konvenut b'rikors tad-9 ta' Novembru 2012 talab illi l-qorti “tiddikjara lill-attriċi rikonvenuta bħala kontumaci kwantu għar-risposta tagħha għall-kontro-talba” u “tordna l-isfilz tar-risposta”. L-attriċi wiegħbet għal dan ir-rikors fit-23 ta' Novembru 2012.
5. Bi provvediment tas-16 t'April 2013 l-ewwel qorti ċaħdet it-talba tal-konvenut u ordnat li jitkompla s-smiġ tal-kawża wara li għamlet dawn il-konsiderazzjonijiet:

“Illi fl-ewwel seduta ffissata għas-smiġ, cioè fis-seduta tat-2 t'Ottubru 2012, fejn dehru l-partijiet flimkien mal-konsulent legali tagħhom, Anthony Xuereb ma solleva xejn rigward in-nuqqas ta' preżentata sa

dakinhar tar-risposta ġuramentata ta' Helen Milligan għall-kontro-talba tiegħu u ma ġie verbalizzat xejn rigward dan. B'hekk jista' jitqies li Anthony Xuereb impliċitament irrinunzja għall-fatt li sa dakirhar ma kinitx għadha ġiet preżentata r-risposta ġuramentata ta' Helen Milligan għall-kontro-talba tiegħu.”

6. Il-konvenut appella minn din id-deċiżjoni b'rikors tal-10 ta' Ġunju 2013 wara li ngħata permess jagħmel hekk b'dikriet tal-4 ta' Ġunju 2013. Essenzjalment, għalkemm ir-rikors tal-appell fih tmintax-il paġna b'osservazzjoniet fil-biċċa l-kbira tagħhom irrelevanti, l-aggravju tiegħu huwa illi l-ewwel qorti kellha tapplika l-art. 158(13) tal-Kodiċi ta' Organizzazzjoni u Proċedura Ċivili.
7. Huwa minnu illi, kif sewwa jgħid il-konvenut, hu ma setax, waqt l-ewwel seduta, joġġezzjona għall-preżentata tat-twegiba tal-attributi ladarba sa dakirhar kienet għadha ma ġietx preżentata; u għalhekk ir-raġunament tal-ewwel qorti – li n-nuqqas ta' oġġezzjoni tal-konvenut jiswa bħala rinunzja taċita – ma huwiex għalkollox konvinċenti. Fil-fehma ta' din il-qorti, ir-raġuni għala kellha tiġi miċħuda t-talba tal-konvenut hija oħra.
8. Il-liġi trid illi fl-att li bih tinbeda kawża l-konvenut jingħata avviż dwar il-konsegwenzi li jista' jkollu n-nuqqas tiegħu li jwieġeb fil-forma u fiż-żmien li trid il-liġi. Dan l-avviż jingħata mill-attur stess, fl-att li bih tinbeda l-kawża, fil-forma li jrid l-art. 156(1)(d):

““Min jirċievi dan ir-rikors maħluf kontra tiegħu għandu jippreżenta r-risposta maħlufa tiegħu fi żmien għoxrin (20) jum mid-data tan-notifika, cioè minn meta jirċeviha. Jekk ma tiġix ippreżentata r-risposta maħlufa

bil-miktub kif trid il-liġi saż-żmien imsemmi, il-Qorti tgħaddi biex tagħti d-deċiżjoni skont il-liġi.

“Għalhekk huwa fl-interess ta’ min jirċievi dan ir-rikors mañluf li jkellem avukat bla dewmien sabiex il-Qorti tisma’ x’għandu xi jgħid fil-kawża.”

9. Dan l-avviż ma huwiex biss formalità u, jekk il-parti li għandha twieġeb ma tingħatax dan l-avviż, ma tistax titqies kontumaċi jekk ma twegibx.

10. Billi mbagħad l-art. 398(2) jrid illi “il-konvenut għandu, dwar il-kontro-talba, jħares, kemm jista’ jkun, ir-regoli stabbiliti b’dan il-Kodiċi jew b’xi liġi oħra għall-att proċedurali li bih il-proċedimenti kienu l-ewwel inbdew”, il-konvenut għandu jagħti l-istess avviż fit-twegiba li biha jagħmel ir-rikonvenzjoni.

11. Fil-fatt il-konvenut irriproduċa dan l-avviż fit-twegiba tiegħu, iżda ma immodifikax biex jirrefletti l-fatt illi l-attriċi kellha twieġeb, mhux “fi żmien għoxrin (20) jum mid-data tan-notifika”, iżda sat-2 ta’ Ottubru 2012. Meta ippreżenta t-twegiba bir-rikonvenzjoni fl-24 ta’ Settembru 2012, il-konvenut kien għa jaf, għax kien għa gie notifikat bl-avviż tas-smiġħ fit-12 ta’ Settembru 2012, illi l-kawża kellha tinstema’ fit-2 ta’ Ottubru 2012, *i.e.* inqas minn għoxrin jum wara. Għalhekk, kellu dmir javża lill-attriċi illi kellha twieġeb, mhux fi żmien għoxrin jum, iżda sat-2 ta’ Ottubru 2012. L-avviż li ngħatat, li jgħidilha li kellha għoxrin jum biex twieġeb, qarraq bl-attriċi u għalhekk ma tistax titqies kontumaċi jekk wieġbet fiż-żmien indikat lilha fl-avviż.

12. Għal din ir-raġuni għamlet sew l-ewwel qorti illi ma ordnatx illi t-tweġiba tal-attriċi titneħħa mill-inkartament. Il-qorti għalhekk tiċċhad l-appell tal-konvenut u, għalkemm għal raġunijiet oħra, tikkonferma d-deċiżjoni tal-ewwel qorti. L-ispejjeż ta' dan l-episodju, kemm tal-ewwel grad u kemm tal-appell, iħallashom il-konvenut.
13. Il-Qorti tordna li l-atti jintbagħtu lura lill-ewwel Qorti għall-kontinwazzjoni.

< Sentenza Finali >

-----TMIEM-----